



सत्यमेव जयते

असंशोधित

बिहार विधान-सभा वादवृत्त

सरकारी प्रतिवेदन

25 जुलाई, 2024

(व्यवधान जारी)

आप यह काम मत कीजिए, आपको विरोध करना है तो कीजिए और आपको जो बात कहनी है वह अपनी सीट पर जाकर कहिये लेकिन अराजकता मत फैलाइये, आपलोगों की कोई भी बात नहीं सुनी जायेगी, आपलोग अपनी-अपनी सीट पर जाइये, अगर किसी कर्मचारी को चोट लगी तो मैं किसी को नहीं बख्शूंगा यह बात मैं आपलोगों को बता देना चाहता हूँ।

(व्यवधान जारी)

अल्पसूचित प्रश्न सं०-10 (श्री विजय कुमार सिंह उर्फ डब्लू सिंह, क्षेत्र सं०-221, नवीनगर)

(माननीय सदस्य अनुपस्थित)

(व्यवधान जारी)

अल्पसूचित प्रश्न सं०-11 (श्री अमरेन्द्र प्रताप सिंह, क्षेत्र सं०-194, आरा)

अध्यक्ष : माननीय सदस्य, आप अपना पूरक प्रश्न पूछिए।

श्री अमरेन्द्र प्रताप सिंह : अध्यक्ष महोदय, मैं जानना चाहता हूँ और इस प्रश्न को करने का उद्देश्य यही है कि मैंने प्रश्न में 47 मिलों का जिक्र किया है, इनमें लगभग सभी मिल एक प्रकार से बंद हैं मुझे ऐसी जानकारी मिली है। करोड़ों का अनुदान लेकर, सरकारी सहायता लेकर मिल मालिकों ने उसे बंद किया है।

(व्यवधान जारी)

अध्यक्ष : माननीय सदस्य, आप अपना पूरक प्रश्न पूछिए।

श्री अमरेन्द्र प्रताप सिंह : अध्यक्ष महोदय, मेरा प्रश्न यही है कि रिक्वायरमेंट कितना है फिश फीड का और उत्पादन कितना होता है यह मुझे सरकार बतायें। इससे स्पष्ट हो जायेगा कि अनुदान लेकर और लाभ लेकर कितने मिल मालिक हैं जो सरकार को धोखा दे रहे हैं।

अध्यक्ष : माननीय सदस्य, अब आप बैठ जाइये माननीय मंत्री जी जवाब दे रहे हैं।

(व्यवधान जारी)

श्रीमती रेणु देवी, मंत्री : अध्यक्ष महोदय, आंशिक रूप से स्वीकारात्मक है।

वस्तुस्थिति यह है कि नालंदा जिला के अस्थावाँ स्थित बेनर में वित्तीय वर्ष 2017-18 में नीली क्रान्ति योजनान्तर्गत लाभुक श्री कुमार शम्भु शरण द्वारा फिश फीड मिल का अधिष्ठापन किया गया है, जो वर्तमान में नियमित रूप से कार्यरत नहीं है, किन्तु फीड की माँग के अनुसार उत्पादन किया जाता है। पटना जिला के फतुहा के

जगमाल बिगहा का फिश फीड मिल वर्तमान में बिजली की आपूर्ति में निरंतरता नहीं रहने एवं वोल्टेज की समस्या के कारण तकनीकी समस्या उत्पन्न हो गई है ।

(व्यवधान जारी)

अध्यक्ष : महबूब साहब, आप अपनी सीट पर जाकर बोलिए, वहां पर जाकर बोलिये तब हम आपकी बात सुनेंगे । आप सीट पर जाइये, मैं आपकी बात सुनूंगा, सीट पर जाकर बोलिये ।

श्रीमती रेणु देवी, मंत्री : जिस कारण फिश फीड मिल वर्तमान में बंद है एवं क्षमतावर्धन हेतु कार्य प्रगति पर है । मोतिहारी के सुखलहिया में श्री भोला सहनी के द्वारा दो टन प्रतिदिन क्षमता के फिश फीड मिल का अधिष्ठापन किया गया है एवं वर्तमान में फिश फीड चालू स्थिति में है एवं फिश फीड का उत्पादन का कार्य किया जा रहा है। साथ ही, जहाँ-जहाँ फिश फीड मिल का परिचालन बंद है, वैसे फीड मिल की जाँच एवं परिचालन कराने हेतु मत्स्य निदेशालय पत्रांक-831, दिनांक-02.07.2024 द्वारा उप मत्स्य निदेशक, पटना परिक्षेत्र एवं तिरहुत परिक्षेत्र को निदेशित किया गया है ।

(व्यवधान जारी)

अध्यक्ष : हम आपकी बात सुनेंगे, पहले आप अपनी सीट पर जाकर बोलिये । हम आपकी सारी बात सुनेंगे ।

श्रीमती रेणु देवी, मंत्री : उल्लेखनीय है कि प्रधानमंत्री मत्स्य सम्पदा योजनान्तर्गत एवं अन्य योजनान्तर्गत पूर्णरूपेण निर्मित/अधिष्ठापित फिश फीड मिल के लाभुकों के साथ वीडियो कॉन्फ्रेंसिंग के माध्यम से सम्पन्न बैठक में स्पष्टरूपेण निदेशित किया गया है कि बंद पड़े फीड मिलों को शीघ्र तकनीकी समाधान करते हुए फीड का उत्पादन प्रारंभ किया जाए । निर्मित फिश फीड मिल हेतु विभागीय पत्रांक-439, दिनांक-25.03.2024 द्वारा ऊर्जा विभाग से विद्युत संसर्ग (Electricity Connection) एवं मासिक बिजली दर कृषि के तर्ज पर ही निर्धारित दर के अनुरूप गुणवत्तापूर्ण विद्युत आपूर्ति करने का अनुरोध किया गया है, जो विचाराधीन है । इसके सतत् निगरानी एवं अनुश्रवण हेतु संबंधित जिला मत्स्य पदाधिकारी एवं परिक्षेत्रीय उप मत्स्य निदेशक को निदेशित किया गया है ।

अध्यक्ष : अमरेन्द्र बाबू, आपको बहुत ही विस्तार से जवाब मिल गया है अब आप बैठ जाइये ।

(व्यवधान जारी)